


केंद्रीय औद्योगिक सुरक्षा बल के 2500 से अधिक जवानों को लगी सतर्कता डोज

जागरण संवाददाता, नई दिल्ली : कोरोना संक्रमण से अग्रिम पंक्ति रूप में अपनी सेवा देने वाले केंद्रीय औद्योगिक सुरक्षा बल (सीआइएसएफ) के जवानों को बुधवार को विशेष शिविर लगाकर कोरोनारोधी टीके की सतर्कता डोज दी गई। यह शिविर डीएमआरसी के शास्त्री पार्क परिसर में आयोजित किया गया है। 10 जनवरी से संचालित इस शिविर में पूर्वी दिल्ली जिले की चिकित्सकों की एक टीम और नागरिक सुरक्षा स्वयंसेवकों के साथ सीआइएसएफ कर्मियों को सतर्कता खुराक दे रही है।

सीआइएसएफ के मुख्य प्रवक्ता और डीआइजी डा. अनिल पांडेय ने बताया कि दिल्ली मेट्रो नेटवर्क, दिल्ली को उत्तर प्रदेश और हरियाणा के अनेक स्थानों को जोड़ता है और 35 लाख से अधिक यात्रियों को सुगम परिवहन प्रदान करता है। डीएमआरसी में तैनात सीआइएसएफ के 12 हजार से अधिक जवान मेट्रो की सुरक्षा में लगे हुए हैं। वह दिल्ली मेट्रो के यात्रियों और मेट्रो की संपत्ति की सुरक्षा सुनिश्चित करते हैं। ऐसे में बढ़ते कोरोना संक्रमण के मामलों को देखते हुए जवानों को सतर्कता डोज लगाई जा रही है, ताकि खुद के साथ दूसरों को भी सुरक्षित किया जा सके। शिविर में अब तक 2500 से अधिक कर्मियों को सतर्कता डोज



शास्त्री पार्क स्थित सीआइएसएफ के परिसर में कोरोना रोधी टीके की बूस्टर डोज लगवाता सीआइएसएफ का जवान • सी. सी. आइएसएफ

20 जनवरी तक दिल्ली मेट्रो में तैनात 12,000 से अधिक जवानों को डोज लगाने का लक्ष्य

दी जा चुकी है। जबकि, 20 जनवरी तक डीएमआरसी में तैनात सभी पात्र सीआइएसएफ के जवानों को सतर्कता डोज लगाए जाने का लक्ष्य है। अधिकारी ने बताया कि शिविर में जवानों के 15 से 18 आयु वर्ग के बच्चों के टीकाकरण के लिए एक अतिरिक्त काउंटर खोला गया है।

देशभर में नौ हजार से अधिक जवानों को दी जा चुकी है सतर्कता डोज : अधिकारी के मुताबिक, देशभर में अबतक नौ हजार से अधिक जवानों को सतर्कता डोज लगाई जा चुकी है। यह टीकाकरण अभियान 64 हवाई अड्डों सहित सभी 353 सीआइएसएफ इकाइयों में चल रहा है। टीकाकरण अभियान में यह सुनिश्चित किया जाएगा कि 100 प्रतिशत पात्र कर्मियों को जल्द से जल्द सतर्कता डोज लगाया जाए।